
ABSTRACT 


The establishment and development of reading habits in students is 
considered one of the significant duties of literature education. The 
formation of a student as a thinking reader of artistic vvork lasts a long 
time and requires vvorking hard. The target of achieving success in 
the direction mentioned before is primarily the development of activity 
and independence in students. İn other vvords, mastering the 
appropriate skills to read and analyze literary text is related to the 
mindset that requlres activity and a high level of independent thinking. 
The formation of an independent approach to the literary text 
establishes the convenient potential to make “a reader:s image” and 
become the “second author” of the vvork. Besides, it makes the basis 
for the intellectual and spiritual-aesthetic development of students. 
The importance of organizing students” interpretation activities in 
literature classes is also due to the reasons explained in more detail 
in the article. The article analyzes the essence, types, principles, and 
vvays of application of the concept of interpretation, as vvell as focuses 
on case studies. 


Keyvvords: Analysis, interpretation, explanation, teaching technology. 


Ədəbiyyat dərslərində interpretasiya 


GİRİŞ 


Bədii əsərin məktəbdə öyrədilməsi də, 
öyrənilməsi də həmişə bir sıra ciddi çətinliklərlə 
müşayiət olunur. Səbəbi isə çoxdur. Bu çətin- 
liklərdən biri, bəlkə də birincisi bədii əsərin 
mütaliəsinə marağın yaradılması və ona müstəqil 
münasibətin formalaşdırılması ilə bağlıdır. Ədə- 
biyyatın müxtəlif dövrlərdə tədrisi vəziyyətinin 
öyrənilməsindən aydın olur ki, bədii əsərə də- 
rindən maraq göstərmək sanki tək-tək insanlara 
(şagirdlərə) müyəssərdir. Belə çıxır ki, yaranı- 
şından kimin qəlbində bədii sözə maraq və 
məhəbbətvarsa, o mütaliə edir (etməyə bilmir), 
böyük bir kəsimin isə bu gözəllik aləminə daxil 
olmağa nə meyili olur, nə də sənətin cazibədar 
qapısından içəri keçə bilir. Nəticədə həmin 
toplumda mütaliə mədəniyyətinin formalaşması 
baş vermir, bu isə idraki-emosional inkişafın 
qarşısına sədd çəkir. Mütaliədən, bədii əsərdən, 
ümumiyyətlə incəsənətdən uzaq olan bir kəsin 
mədəni inkişaf səviyyəsi barədə danışmaq, 
sadəcə olaraq, yersizdir. 

Bu deyilənlər şagirdlərdə mütaliəyə maraq 
tərbiyəsi üzrə işin çətin və məsuliyyətli olduğunu 
bir daha diqqətə çatdırmaq niyyətilə dilə gətirilib. 

Şagirdlərdə mütaliə bacarığının (geniş mə- 
nada mütaliə mədəniyyətinin) formalaşdırılması 
bir problem kimi metodika elmimizdə xüsusi 
tədqiqat obyekti olmayıb. Ona ən yaxşı halda 
yeri gəldikcə müxtəlif araşdırmalarda münasibət 
bildirilib. Daha dəqiq deyilsə, bu və ya digər 
İanrda olan əsərin oxusu və öyrənilməsi yolları 
barədə danışılmaqla kifayətlənilib. 

Xarici ədəbiyyatla tanışlıqdan aydınlaşır ki, 
şagirdlərdə oxuya, ümumiyyətlə davamlı 
mütaliəyə marağın yaradılması, eləcə də bədii 
mətnə şəxsi münasibətin formalaşdırılması bi- 
rinci dərəcəli vəzifə hesab olunur və müxtəlif 
elm sahələrinin nümayəndələri bu problemin 
(problem onlarda da mövcuddur) həlli üçün 
əməkdaşlıq edirlər. Məsələn, psixoloqlar bədii 
mətnin müxtəlif yaş dövrlərində qavranılma 
mexanizmini xüsusi dəqiqliklə işləyirlər, texno- 
loqlar isə hər yaş dövrü üçün bədii əsərlərin 
seçilməsi, mənimsənilməsi yollarını araşdırırlar. 


Bu məsələdə didaktlarla psixoloqların birgə 
əməyi daha səmərəli nəticələrin əldə olunmasına 
imkan yaradır. Onların əməkdaşlığı sayəsində 
ərsəyə gələn texnologiyaların problemin həllinə 
əhəmiyyətli təsirini ayrıca qeyd etmək lazımdır. 

Bu gün təhsil tədqiqatçılarının gəldikləri 
qənaət belədir ki, təlimdə əhəmiyyəti çoxdan 
təsdiqlənən şagird fəallığının və müstəqilliyinin 
inkişafına, davamlılığına nail olunması xatır- 
latdığımız problemin həllinə ciddi töhfə verər. 
Fəallıq və müstəqillik bu məqamda ilk növbədə 
təhsilalanların yaradıcılığı, təşəbbüskarlığı, 
biliklərin qazanılmasında tədqiqatçı mövqeyində 
olmaları kimi başa düşülür. Bunun həyata 
keçirilməsi yolları metodik araşdırmalarda xeyli 
dərəcədə işıqlandırılıb. Xüsusən bədii əsərlərin 
öyrənilməsində şagirdlərin fəallığının və 
müstəqilliyinin təmin edilməsi diqqəti daim öz 
üzərinə çəkib. Bu istiqamətdə faydalı işlər 
görülsə də, yerinə yetirilməli olan vəzifələr hələ 
çoxdur. Onların həllinə bu gün daha əlverişli 
imkan yaranıb. Bu, təlim prosesinə, onun 
qanunauyğunluqlarına müxtəlif aspektlərdən 
yanaşılmasına imkan verən texnologiyaların 
meydana gəlməsilə bağlıdır. Görünür, problemi 
ayrıca, təcrid olunmuş halda həll etmək mümkün 
deyildir. Yeni təlimi yanaşmaların meydana 
gəldiyi indiki şəraitdə çoxcəhətli tədqiqata ciddi 
ehtiyac duyulur. Bu məzmunda aparılan çağdaş 
tədqiqatın bədii mətnin oxusuna, dərindən 
öyrənilməsinə, ona şəxsi münasibətin forma- 
laşmasına imkan yaradan şəraitin və vasitələrin 
müəyyənləşdirilməsinə istiqamətləndirilməsi 
vacibdir. Bu məqsəd qazanılmış uğurlu nə varsa, 
ona istinad etməklə yeniliyə addım-addım 
yaxınlaşmağı birinci dərəcəli vəzifə kimi qarşıya 
qoyur. Məsələn, məktəb təcrübəsində oxudan 
əvvəl, eləcə də oxudan və məzmunun mənim- 
sənilməsindən sonra şagirdlərin bədii əsərə 
müstəqil yanaşmalarının səviyyəsini aşkara 
çıxarmaq məqsədilə onlara suallar verilir. Daha 
dəqiq deyilsə, məktəblilər əsərin mövzusu, onda 
əks olunmuş fikir, əhvalat və hadisələrin ma- 
hiyyəti, aralarındakı səbəb-nəticə əlaqələri və 
s. barədə ilkin qənaətlərini, bütün bunlara 
münasibətlərini bildirirlər. Bu, əslində, onların 

yozumları, proses isə yozumçuluq fəaliyyətidir. 

Təbii olaraq suallar yaranır: mütaliəyə marağın 

yaranmasında, bədii əsərlə bağlı müstəqil 

düşüncənin, ona fərqli yanaşmanın formalaş- 
masında yozumun rolu nədir? 

Təəssüf ki, metodik ədəbiyyatımızda bu 
barədə danışılmayıb. Lakin hazırda məktəb- 
lərimizdə istifadə olunan “Ədəbiyyat” dərs- 
liklərində, eləcə də ədəbiyyat dərslərində şa- 
girdləri yozum fəaliyyətinə istiqamətləndirən 
suallardan istifadə olunur. Bunun kortəbii, belə 
demək mümkünsə, “dərkedilməmiş” və sistemsiz 
təşkili, əlbəttə, arzuolunan nəticəni vermir. 
Metodikamızın zənginləşdirilməsi, məktəb 
təcrübəsinə faydalı və konkret köməyin 
göstərilməsi niyyəti məsələ ilə bağlı tədqiqatın 
aparılmasını, əldə olunmuş nəticələrin məktəb 
təcrübəsində eksperimentlə yoxlanmasını 
mühüm vəzifə kimi qarşıya qoyur. Problemlə 
bağlı aparılmış ilkin tədqiqatın nəticələrini əks 
etdirən bu məqalədə başlıca məqsədimiz araş- 
dırmaların davamlı olmasıdır. Suallar yaranır: 

“Yozum” anlayışının mahiyyətinə nələr 

daxildir? 

- “Bədii mətnin şərhi” və “bədii mətnin 
yozumu” mahiyyətcə eyni anlayışlardırmı? 

- “Bədii mətnin təhlili” və “bədii mətnin 
yozumu” anlayışlarının arasındakı 
münasibət necə izah olunmalıdır? 

- Əgər bədii əsər məktəbdə geniş təhlil 
olunursa, yozuma nə ehtiyac var? 

- Şagirdlərdə müstəqil təhlil bacarığının 
inkişaf etdirilməsi ədəbiyyat təliminin 
mühüm vəzifəsi sayılırsa, yozum nə üçün 
tətbiq olunur? 

Tədqiqatımız bu suallara əhatəli cavab ver- 
məyə imkan yaradır. Əldə olunmuş nəticələrin 
bu yazıda geniş izah edilməsi mümkün olmasa 
da, həmin suallarla bağlı gəldiyimiz nəticələrin 
mahiyyəti barədə oxucularda müəyyən təsəvvür 
yaratmağa çalışacağıq. 


ƏDƏBİYYAT DƏRSLƏRİNDƏ BƏDİİ 
MƏTNİN YOZUMU (İNTERPRETASİYASI) 


İnterpretasiya latın mənşəli interpretatio 
sözündən olub, yozum, şərh, izah və s. mənalarda 

başa düşülür. Lakin bu sinonim cərgə bir- 

birindən müəyyən məna incəliklərinə görə 

fərqlənir. Doğrudan da, “şərh” “izah” olmadığı 
kimi (yəni bunların mənaları arasında fərq var), 

“yozum” da “şərh” və “izah” deyildir. İnterpre- 

tasiya anlayışının mahiyyətini yozum kəlməsi 

tutarlı ifadə edir və dilimizdə bu şəkildə iş- 
lənilməsi məqsədəuyğundur. Yeri gəlmişkən, 

Türkiyə türkcəsində həmin anlayış “yorum” 

kəlməsi ilə ifadə edilir. 

İlk növbədə “yozum” anlayışının mahiyyətinə 
nəzər salaq. “Yozum” geniş anlayış olub, müxtəlif 
elm sahələrində tətbiq edilir və onların hər 
birində bu anlayışın izahına, tərifinə əhəmiyyətli 
dərəcədə yer ayrılır. Bu izah və təriflərdə fikir 
fərqliliyi, bəzən isə ziddiyyətli yanaşmalar 
müşahidə edilir. Müxtəlif elm sahələrində, o 
cümlədən ədəbiyyatın tədrisi metodikasında 
əksini tapmış səciyyəvi izahlara, təriflərə nəzər 
salaq: 

- müəllifin şəxsi baxış və dərketməsi 
əsasında əsərdə əks etdirdiyi ideya-estetik, 
məna və emosional informasiyanın 
mənimsənilməsi yozum adlanır, 

- yozum subyektin imkanlarına uyğun 
olaraq əsərin bədii qavranılmasının 
yekunudur, 

- yozum ədəbi əsərin şəxsi təfsiridir, 

- yozum oxunmuş əsərin versiyasıdır, 

- oxucunun özünüifadə və mütaliə bacarığını 
şifahi, yaxud yazılı şəkildə təzahüretdirmə 
imkanı yozum adlanır, 

- subyektin yaş və intellektual imkanlarına 
uyğun olaraq, dərinləşmiş əsasda yeni 
bədii əsərin yaradılması yozumdur, 

- interpretasiya qavramanın, təfəkkürün, 
təxəyyülün fərdi xüsusiyyətlərinə və bədii 
mətnin poetikasının başa düşülməsinə 
əsaslanan oxucunun ədəbi əsərin şəxsi 
təfsirini (şifahi, yaxud yazılı) yaratmasıdır, 

- interpretasiya bədii əsərin bütövlükdə 
mənasının, ideyasının və konsepsiyasının 
dərk edilməsi, təfsiridir, 

- interpretasiya şərh, yenidən formuləetmə 
aktıdır, yaxud məxsusi (özəl) olaraq başa 
düşülmüş nəyinsə başqa şəkildə 
təzahürüdür, 

- interpretasiya bu və ya digər nəzəriyyənin 
hər hansı elementlərinə (formullarına, 
işarələrinə, rəmzlərinə) aid edilən 
mənaların cəmidir. 

Bu fikirlərdən aydınlaşır ki, yozum anlayışının 
mahiyyətində bir-biri ilə qarşılıqlı əlaqədə olan, 
biri digərini inkar etməyən üç cəhət var: 

- obyektin məna və mahiyyətinin dərk 
edilməsi, 

- obyekt haqqında şəxsi düşüncələrin ifadə 
edilməsi, 

- obyektə yeni mənanın verilməsi, başqa 
sözlə, obyekt barədə yeni mənanın 
yaradılması. 

Yozum obyektin mənasını, mahiyyətini və 
əhəmiyyətini aydınlaşdırmağı tələb edir. Bu 
aydınlaşdırma - yozum fərdi (şəxsi) yanaşmanın 
nəticəsi kimi özünü göstərir. Yəni şəxs müəyyən 
obyekti, hadisəni və s. necə anlayıbsa, dərk 
edibsə, o şəkildə də çatdırır. Deməli, yozum 
dərk edənin (fərdin) dərk edilən haqqındakı şəxsi 
düşüncəsinin və yanaşmasının ifadəsidir. 

“Yozum” anlayışını “şərh” anlayışı ilə eyni- 
ləşdirənlər səhv edirlər. Şərqdə şərhçilik qədim 
dövrlərdən üzübəri geniş yayılıb və peşəkarlıq 
səviyyəsinə yüksəlib. Bu və ya, digər sənətkarın 
əsərinin, ondan bir parçanın şərh edilməsi 
yozum sayıla bilməz. İlk növbədə ona görə ki, 
şərhin əsasında şərh olunanın müəllifinin fikri, 
mövqeyi dayanır. Yəni şərhçi müəllifin fikirlərini 
sadə, aydın şəkildə çatdırmağı, başqası üçün 
anlaşılan olmasını qarşısına məqsəd qoyur. 
İkinci tərəfdən şərhçi yalnız müəllifin fikirləri 
ilə məhdudlaşmır, o, şərh etdiyi əsər barədə 
digərlərinin dediklərindən də yararlanır. Yozum 
isə, artıq qeyd edildiyi kimi, məsələyə fərdi- 
şəxsi yanaşmanın nəticəsi kimi təzahür edir. 
Yeri gəlmişkən: məsələyə fərqli baxışın olmasına 
təbii baxmaq lazımdır. Bu, anlayışın mahiy- 
yətindəki mürəkkəblikdən irəli gəlir. 

“Bədii əsərin təhlili” və “bədii əsərin yozumu” 
anlayışlarını da qarışdırmaq, yaxud eyniləş- 
dirmək doğru olmazdı. Onların obyektləri eynidir. 
Məsələn, bədii əsərin təhlilində əhatə olunanlar 
(mövzu, ideya, obrazlar, konflikt, problem və 
s.) yozum üçün də obyektdir. Lakin xüsusi 
yolları, priyomları, prinsipləri olan, elmi-nəzəri 


baxımdan əsaslandırılaraq bir sistem şəklinə 
salınan təhlil müxtəlif mənbələrə, fərqli elmlərin 
nəticələrinə gen-bol müraciət etməsilə yozum- 
dan fərqlənir. Başqa sözlə, konkret bir əsərin 
təhlili zamanı onun haqqında aparılmış müxtəlif 
araşdırmalar diqqət mərkəzində saxlanılmaqla 
yanaşı, hazır nəticələrdən, mövcud nəzəri müd- 
dəalardan da istifadə olunur. Beləliklə, təhlil 
əsərin qavranılmasının və qiymətləndirilməsinin 
fundamental elmi əsası kimi çıxış edir. 

Əlbəttə, istər yozum, istərsə də təhlil əsərin 
dərindən başa düşülməsi və dəyərləndirilməsinə 
nail olmaq baxımından oxşardır. Lakin bu həmin 
anlayışların arasındakı mühüm fərqləri aradan 
qaldırmır. 

Şagirdlərin yozum fəaliyyəti və təhlil baca- 
rıqlarının formalaşdırılması üzrə məktəbdə 
aparılan işlərin uzlaşdırılması vacibdir. Doğrudur, 
bədii mətnin çoxmənalı, çoxcəhətli mətləbləri, 
dərin qatları çoxsaylı yozumların da ortaya 
çıxmasına səbəb olur. Bu, yozum fəaliyyətinə 
meyili artırır. Lakin əsərin təhlilinin ardıcıl 
olaraq yozumlarla əvəz edilməsi cəhdi arzu- 
olunmaz nəticələrə gətirib çıxarır. Aydındır ki, 
əsərin dərin fəlsəfi məzmunu, əks etdirdiyi 
əxlaqi-mənəvi keyfiyyətlər məhz təhlil vasitəsilə 
aşkara çıxarılıb dəyərləndirilə bilər. Bunu yalnız 
yozumun öhdəsinə buraxmaq nəinki müəllifin 
mövqeyindən üz çevirməyə, həm də tarixi 
kontekstdən uzaqlaşmağa səbəb olar. Bunu da 
unutmaq olmaz ki, yozum nisbi xarakter daşıyır. 
Onun məzmununa (səciyyəsinə) yozumçunun 
yaşadığı tarixi dövrün əhəmiyyətli təsiri olur. 
Məişət özəlliklərinin, sosial durumun, tarixi 
gerçəkliyin müəyyən dövrdə yaşayan yozumçuda 
bir, həmin dövrdən çox sonralar yaşayan 
yozumçuda isə başqa cür təəssürat yaratması 
təbiidir. Bura emosiya və intuisiyanın fərqli 
təsirini, ictimai şüurda baş vermiş dəyişikliyi 
də əlavə etdikdə mənzərə tam aydınlaşmış olur. 
Məsələn, M.Füzulinin şeirini (misrasını, beytini) 
onun müasirinin yozumu ilə müasirimizin yozu- 
mu arasında fərqin (bir sıra hallarda həm də 
çox ciddi) olacağına təbii baxmaq lazımdır. Bu 
da unudulmamalıdır ki, hətta peşəkar elmi 
(ədəbiyyatşünaslıq) yozumu da bədii əsərin 
məzmununu əhatə edib tamamlaya bilməz. 

Kamil sənət nümunəsi olan əsər bitib- 
tükənməyən məzmun çalarları ilə zəngindir. 
Məsələnin başqa tərəfi də var: yozumçu bəzən 
bədii əsərin məzmununda elə incəlikləri görür 
ki, bu, “müəllifdən yan keçmiş” olur. Fərqli 
şəkildə desək, yozumçu əsərin məzmununda 
müəllifin mövqeyindən kənar məsələlər aşkara 
çıxarır və onu özünün anladığı, dərk etdiyi 
şəkildə təqdim edir. Belə məqamlarda (eləcə 
də digər hallarda) yozumçu özünüifadəyə, 
sərbəstliyə geniş meydan verir. İndi o, “yeni” 
əsərin “müəllifi” mövqeyində çıxış edir. 

Bəs ədəbiyyat dərslərində şagird yozumu 
hansı cəhətləri ilə diqqəti cəlb edir? 

Qeyd edildiyi kimi, metodik ədəbiyyatımızda 
bədii mətnin yozumu barədə danışılmayıb. 
Amma məktəb təcrübəsində ona tez-tez müraciət 
edildiyinə şübhə etməmək olar. Hazırda 
məktəblərimizdə istifadə olunan “Ədəbiyyat” 
dərsliklərində bu istiqamətdə sual və tapşırıqlara 
geniş yer verilib. Lakin həmin sual-tapşırıqlarla 
bağlı təlimat, tövsiyə və izahlarda yozum sözü 
işlənməyib. Dərsliklərdə ardıcıl əks etdirilən 
suallar şagirdlərin yozumçuluq fəaliyyətinə 
əlverişli imkan yaradır: 

- Əsər sizdə hansı təəssürat yaratdı? 

- Hadisələrin sonrakı inkişafını necə 
təsəvvür edirsiniz? 

- Obrazın bu cür davranışının motivi nə ola 
bilər? 

- Sizcə, obrazın belə ziddiyyətli qərar qəbul 
etməsinə səbəb nədir? 

- Bu hadisədən sonra obraz, sizcə, hansı 
qərar qəbul edəcək? 

- Qəhrəmanın sonrakı taleyini necə təsəvvür 
etmək olar? 

- Bu qəhrəmanların arasında konflikt 
olmaya bilərdimi? 

- Konfliktin bu şəkildə həlli sizi qane etdimi, 
onun fərqli həll yolu mümkündürmü? 

- Sizcə, bu problem aradan necə 
qaldırılacaq? 

- Yazıçının problemi belə həll etməsinə 
münasibətiniz necədir, bu problemi siz 
necə aradan qaldırardınız? 

Bu məqamda mühüm bir problemin xatır- 
ladılması vacibdir. Dərslikdəki təhlil materi- 

alından, əlavə mənbələrdən və müəllimin de- 
diklərindən yararlanaraq əsəri təhlil edən şagird 
başqalarının fikir, düşüncə və mövqeyini ifadə 
etmiş olur. Belə olan halda mənbələr şagirddə 
müstəqil təhlil bacarığının formalaşmasına 
müəyyən qədər əngəl törədir. Bu əngəlin aradan 
qaldırılması üçün bilik mənbələrinə tənqidi 
yanaşılması, onlardan daha zəruri olanların 
seçilməsi, müstəqil nəticə çıxarılması, şəxsi 
münasibətin ifadəsinə geniş yer verilmiş 
təqdimatın hazırlanması məqsədəuyğundur. 
Problemin başqa, həm də az əhəmiyyətli olmayan 
cəhəti də var. Bədii mətnin yozumu onun (yəni 
mətnin) doğurduğu hissləri, assosiasiyaları, 
həyəcanı dilə gətirmək, ifadə etmək üçün oxu- 
cudan (yaşlı adamdan, eləcə də məktəblidən) 
xeyli dərəcədə yüksək mədəniyyət, nitq bacarığı 
tələb edir. Bunlar isə, aydındır ki, müəyyən 
səviyyədə təhlil vərdişləri olmadan reallaşa 
bilməz. Təhlillə yozum, belə demək olarsa, çiyin- 
çiyinə addımlayır. Onları qarşı-qarşıya qoymaq, 
birini digərinin hesabına yüksəltmək elmi 
yanaşma sayıla bilməz. Məqsəd, artıq qeyd 
olunduğu kimi, onların bacarıqla uzlaşdırılması 
olmalıdır. “Uzlaşdırma” sözü bu məqamda 
“birlikdə tətbiq” mənasında başa düşülməlidir. 
Yəni yozum və təhlil bədii əsərin öyrənilməsi, 
dəyərləndirilməsi məqsədilə həyata keçirilən 
fəaliyyətin (deməli, vahid prosesin) tərkib hissəsi 
kimi təzahür edir. 

Təhlil birtərəfli, dayaz olduğu kimi, yozum 
da həqiqi və yanlış ola bilər. Əsərin məktəb 
təhlili, əlbəttə, bədii mətnin yozumundan 
fərqlənir. Təhlil, qeyd edildiyi kimi, mürəkkəb 
və çoxcəhətli məqsədinə görə seçilir. Məktəb 
təhlilində bədii əsərin bütövlüyünə, belə demək 
olarsa, müdaxilə edilir, o, parçalanır, elementləri 
(mövzu, ideya, obrazlar, bədii xüsusiyyətlər 
mənasında) ayrı-ayrılıqda nəzərdən keçirilərək 
dərk olunur. Yozum isə bu elementlərin fərdi- 
şəxsi anlam və qavrama zəminində yaradıcı 
şəkildə açıqlanması, nəyinsə (bu, əhvalat, hadisə, 
hər hansı element və s. ola bilər) mənasının, 
əhəmiyyətinin şərh olunması, aydınlaşdırılması, 
izah edilməsidir. Deməli, əsərin təhlilinin (eləcə 
də digər mərhələlərin) ilk addımından sona 
kimi şagirdin yozumçuluq fəaliyyətinin daim 

aktiv olduğunu düşünmək yanlışdır. Bu fəaliyyəti 
dərsdə müəllim təşkil edir, bir sıra hallarda isə 
situasiyanın özü tələb edir. Təkrar da olsa, qeyd 
edək ki, təhlillə yozumun arasındakı nisbətin 
gözlənilməsi vacibdir. O yozum həqiqi, məntiqli 
olur ki, onun əsasında təhlil dayanır. Belə yozum 
sanballı, əsaslı, məntiqli olması ilə diqqəti dərhal 
cəlb edir. Deməli, yozum fəaliyyətinin səmərəli 
və uğurlu olması şagirdlərdə bədii əsərin təhlili 
ilə bağlı bacarıqların olmasını tələb edir. Başqa 
sözlə, mühüm ədəbi-nəzəri anlayışların 
mahiyyəti və tətbiqi üzrə aydın təsəvvürü ol- 
mayan şagirddən məntiqli yozum fəaliyyəti 
gözləmək yersizdir. 

Bunu da unutmaq olmaz ki, bədii əsərə 
(onun komponentlərinə) şəxsi münasibətin 
yaranması yozumun sayəsində mümkün olur. 
Məhz bu şəxsi münasibət, müstəqil yanaşma 
əsərin bütövlükdə qavranılmasına şərait yaradır. 
Aydınlıq xatirinə təkrar edirik: təhlildə 
mənbələrdən (müəllimin sözü, dərslik, əlavə 
materiallar) əldə olunanların təsiri altında olan 
şagirddə müstəqil yanaşma, şəxsi münasibət 
zəif təzahür edir, yozum isə bu təhlükəni aradan 
qaldırır. Yozumda şagird təxəyyülündə canlanan 
əlavə detallar, yazıçı təsvirindən kənar təsəvvür 
edilənlər, fərqli səviyyələrdə olsa da, “ikinci 
müəllif” mövqeyinin təzahür etməsinə imkan 
yaradır. 

Təhlil və yozumun izahı, aralarındakı nisbətin 
müəyyənləşdirilməsi ilə bağlı səciyyəvi fikir- 
lərdən birində deyilir: “Bir-biri ilə qarışdırılması 
lazım olmayan iki termin var: “interpretasiya” 
və “təhlil” “Təhlil” etimolofi baxımdan “araş- 
dırma” interpretasiya “yozum” mənasındadır. 
Təhlillə o vaxt məşğul oluruq ki, mətnin ümumi 
mənası bizə aydındır və biz bu bütöv anlamanın 
əsasında onun ayrı-ayrı elementlərini daha 
yaxşı başa düşmək istəyirik. İnterpretasiya ilə 
o vaxt məşğul oluruq ki, şeir “çətindir”, 
“dumanlıdır” mətnin “saf məna” səviyyəsində 
ümumi şəkildə başa düşülməsi alınmır. Yəni 
belə güman edilir ki, sözlər şeirdə təkcə hərfi, 
lüğəvi məna deyil, həm də nə isə başqa anlam 
da əks etdirir” (May, 1997). 

Yozumun - interpretasiyanın rolunun belə 
kiçildilməsi ilə razılaşmaq olmaz. Doğrudur, bir 


sıra hallarda yozuma müraciət etməyi 
situasiyanın özü (ədəbiyyatşünaslıqda da, 
məktəbdə də) tələb edir, lakin artıq qeyd edildiyi 
kimi, bədii əsərin öyrənilməsinin hər bir 
mərhələsində və bütün komponentlərinin 
mənimsənilməsində yozumun tətbiq edilməsi 
mümkün və faydalıdır. Onun qarşısında duran 
vəzifə həm ciddi, həm də çoxcəhətlidir. O ilk 
növbədə əsərin məna və emosional tərəfinin, 
ideya-estetik keyfiyyətinin mənimsənilməsi və 
şəxsi mövqe zəminində təfsir edilməsidir. 
Ədəbiyyat dərslərində yozuma müraciət 
edilməsi həm də ona görə vacibdir ki, əsərin 
oxusu (xüsusən ilk oxu) ondakı daxili mətləblərin 
(həm də təkcə daxili mətləblərin yox) başa 
düşülməsi üçün kifayət deyildir. Üstəlik zəhmət 
və yaradıcılıq tələb edən oxu hər bir şagirddə 
fərqli şəkildə özünü göstərir. Sözə həssas 
münasibət, oxunmuş parçanın dərk edilməsi 
və bunun üçün əqli-hissi fəaliyyət, bütövlükdə 
idraki-emosional yanaşma məktəblilərdə - oxu- 
cularda müxtəlif səviyyələrdə olur. Gerçəkliyi 
yazıçı (müəllif) qavraması ilə oxucu (şagird) 
qavraması arasındakı fərqi də unutmaq olmaz. 
Aydınlaşır ki, sənətkarın dünyagörüşü, fərdi 
yardıcılıq üslubu, təsvir etdiklərinə estetik 
münasibəti, nəhayət emosional-obrazlılıq 
baxımından səviyyəsi kifayət qədər həyat və 
mütaliə təcrübəsi olmayan oxucuda - şagirddə 
yozum bacarığının inkişaf etdirilməsini ciddi 
vəzifə kimi qarşıya qoyur. Bu vəzifənin 
gerçəkləşdirilməsi isə bütün təhsil illərində sis- 
temli iş aparılmasını tələb edir. Bu bacarığın 
əsasında, təbiidir ki, müstəqil yanaşma 
dayanmalıdır. Çünki yozum şagirdin bədii əsərin 
xüsusi (fərdi) təfsirini yaratmasıdır. Yozum 
yozumçunun fərdi qavrama xüsusiyyətlərinə, 
təfəkkürünə, təxəyyülünə və bədii mətni 
bütövlükdə (məna və bədii keyfiyyətlərin 
vəhdətində) başa düşməsinə əsaslanır. Həqiqəti 
aşkara çıxarmağa cəhd edən yozumçu gərgin 
təfəkkür fəaliyyəti ilə işə qoşulur. Bu hələ azdır, 
yozum yozumçudan emosional bacarığını da 
səfərbər etməyi tələb edir, bu prosesdə onun 
hissləri, həyəcanı, maraq və təcrübəsi fəal iştirak 
etməli olur. Beləliklə, aydınlaşır ki, yozumun 
uğurlu olması əsərdəki mənanın, mətləbin 

qavranılması və emosional-estetik duyumun 
mövcudluğu şəraitində mümkündür. Deməli, 
yozumun yalnız fəhmə (baxmayaraq ki, bu da 
vacibdir) əsaslanması mümkün deyil, belə olarsa, 
proses “cəhl etməkdən” “söz güləşdirməkdən” 
o tərəfə keçə bilməz. Bu deyilənlər şagirdlərdə 
yozum bacarığının yaradılması üzrə işin 
mürəkkəbliyindən xəbər verir. Bu bacarığın 
inkişaf etdirilməsi ədəbiyyat fənninin öyrə- 
nilməyə başlandığı beşinci sinifdən sonuncu 
sinif də daxil olmaqla sistemli işin aparılması 
sayəsində mümkündür. Bu işin səmərəli olması 
müəllimin elmi və metodik hazırlığından asılıdır. 
O, yozumun növləri, priyomları, tətbiqi yolları 
barədə nəzəri məlumatla kifayətlənməməli, 
zəruri praktik bacarıqlara da yiyələnməlidir. 
Bu anlayışların mahiyyətinə qısaca nəzər salaq. 

Yozumun gövləri ilə bağlı fərqli fikirlər 
səsləndirilib. Onlar müxtəlif sayda göstərilib, 
adlandırmalarında və hər birinin mahiyyətinin 
şərhində üst-üstə düşməyən mülahizələr irəli 
sürülüb. Daha geniş yayılmış fikirlərə nəzər 
salaq. Tanınmış metodist V.Q.Maransmana görə, 
yozumun dörd növü vardır: 

- elmi yozum, 
- tənqidi yozum, 
- bədii yozum, 
- oxucu yozumu. 

Onların arasındakı fərq yozumçunun şəxsi, 
subyektiv yanaşmasının hansı ölçüdə olması 
ilə müəyyən edilir. 

Bu növlərdən oxucu yozumu ədəbiyyat 
dərslərində əhəmiyyətli yer tutur. Digər növlər 
(elmi, tənqidi, bədii) ədəbiyyat dərsliklərində 
istiqamətverici mövqedə olub bədii əsərlərin 
təhlilinə yardımçı qismində çıxış edir. 

İnterpretasiyanın növləri ilə bağlı geniş 
yayılmış digər təsnifat aşağıdakıdır: 

- oxucu yozumu, 
- elmi yozum, 
- yaradıcı-obrazlı yozum. 

Oxucu yozumu əsərin ilkin oxusundan yaranan 
təəssürat kimi özünü göstərir. Daha çox həyəcan, 
ovqat, hisslərin təzahürü şəklində müşahidə 
edilir. 

Elmi yozum faktlara söykənməsi, məntiqiliyi, 
emosionallıq baxımından arqumentlərə, sübut- 

lara əsaslanması ilə fərqlənir. Belə ki, ədəbiy- 

yatşünas özünün zəngin oxucu təəssüratına 

əsaslanmaqla ilkin fikirlərini dəqiq formalaşdırır, 
yalnız bundan sonra onları təhlillə yoxlayır və 
elmi interpretasiyaya nail olur. 

Yaradıcı-obrazlı yozum bədii əsərlərin incə- 
sənətin digər növlərinə “çevrilməsi” mənasında 
başa düşülür. Bu, bədii əsərin ekranlaşdırılması, 
ona səhnə həyatının verilməsi və s. fəaliyyətlərdə 
özünü göstərir. 

Ədəbiyyat dərslərində yozumun uğurlu 
tətbiqi üçün onun priyomları ilə bağlı məlumatın 
olması vacibdir. Bu priyomlar mövcud ədəbiy- 
yatda fərqli sayda və məzmunda əksini tapıb. 
Daha geniş yayılmış priyomlar aşağıdakılardır: 
1. Sözlə rəsmçəkmə (ədəbi qəhrəmanın 

portreti, əsərdən sitatlar seçilməklə, yaxud 

sitatsız obrazın səciyyələndirilməsi). 

2. Bədii detalların seçilməsi, dilin təsvir-ifadə 
vasitələrinin təhlili. 

3, Bir, yaxud bir neçə əsərin süfet xətlərinin, 
obrazlarının müqayisəsi. 

4. Ümumiləşdirmə. 

5. Şəxsi oxucu mövqeyinin formalaşdırılması. 
Göründüyü kimi, bu priyomlar bədii əsərin 

təhlil və yozumunun qoşa aparılmasını nəzərdə 

tutur. Onların reallaşdırılması mexanizmi də 
bunu təsdiq edir. Məsələn, birinci priyomla 

(sözlə rəsmçəkmə) bağlı aşağıdakı məzmunda 

tapşırıqlar təklif edilir: 

- Qəhrəmanları, hadisələri səciyyələndirin. 

- Qəhrəmanın əməlinə qiymət verin. 

- Bu barədə rəyinizi bildirin. 

- Qəhrəmanın xarakterində, xarici 
görünüşündə hansı cəhətlərə diqqət 
yetirdiniz. 

İkinci priyomla (bədii detalların seçilməsi, 
dilin təsvir-ifadə vasitələrinin təhlili) bağlı 
aparılan işlər də həmin fikri təsdiq edir. Tap- 
şırıqlar bədii sözün, obrazlılığın yaradılmasında 
önəmli olan vasitələrin aydınlaşdırılmasına, 
izahına və qiymətləndirilməsinə yönəlmiş olur. 
- Epitetin (yaxud bənzətmənin) müəllif 

fikrinin başa düşülməsindəki rolunu 

aydınlaşdırın. 

- Yazıçı nə üçün qəhrəmanı “payızdüşüncəli” 
adlandırır. 

Üçüncü priyomun (bir, yaxud bir neçə əsərin 
süfet xətlərinin, obrazlarının müqayisəsi) tətbiqi 
hadisələrin, ədəbi qəhrəmanların oxşar və fərqli 
cəhətlərinin aşkara çıxarılması, dəyərləndirilməsi 
baxımından önəmlidir. 

- Nağıldakı hadisələr sizə tanış olan hansı 
nağılı xatırlatdı? 

- Nağıl qəhrəmanının arzu və düşüncələri 
hansı nağılın qəhrəmanının arzu və 
düşüncələri ilə üst-üstə düşür? 

- Bu obrazların xarici görünüşləri arasındakı 
oxşarlığı aydınlaşdırın. 

Dördüncü priyom (ümumiləşdirmə) daha 
çox “tip” “tipiklik” anlayışlarının başa düşülməsi 
istiqamətində işlərin aparılmasına yönləndirir. 
Məsələn, tipik folklor süfetinin müxtəlif xalqların 
şifahi ədəbiyyatında, eləcə də yazılı ədəbiyyat 
nümunələrində təzahürünü aydınlaşdırmağa 
xidmət edən tapşırıqlar bu qəbildəndir. 

Beşinci priyom (şəxsi oxucu mövqeyinin 
formalaşdırılması) “saf yozum” adlandırılır. Bu 
priyom hər bir şagirdin oxuduğu bədii əsərdə 
şəxsən özünün gördüyü nəyin isə olmasını 
nəzərdə tutur. Nəticədə şagirddə şəxsi, xüsusi 
rəy formalaşır. Bu şəxsi rəy bütövlükdə bədii 
əsər, ədəbi qəhrəman, onun davranış və əməlləri, 
mühüm situasiya və s. barədə ola bilər. Əsərlə 
bağlı aparılan işlərin sonuncu priyomla ye- 
kunlaşdırılması məqsədəuyğun sayılır. Həmin 
mərhələdə təklif olunan suallar yozum 
fəaliyyətinə stimul olur: 

- Sizcə, qəhrəman bu məqamda doğru qərar 
qəbul etdi? 

- Kimi baş qəhrəman hesab etmək olar və nə 
üçün? 

- Qəhrəmanlardan hansını mühakimə edir, 
hansı ilə qürur duyuruq? 

- Qəhrəmanlardan kim sizə yaxındır və nə 
üçün, bəs hansı qəhrəmanın mövqeyi sizə 
aydın deyil? 

- Hansı qəhrəmanın əməlləri sizi özünüz 
barədə düşünməyə sövq edir? 

Bir sıra tədqiqatlarda yozumun priyomları 
barədə daha konkret fikirlər səsləndirilib. On- 
larda bədii mətnin təhlili və yozumunun iki 
istiqaməti üzərində dayanılır: 


1) Əsər üzrə şifahi işin təşkili. 

2) Yaradıcı xarakterli yazı işlərinin sistemli 
tətbiqi. 

Birinci istiqamətin daha effektli hesab edilən 
priyomları aşağıdakılardır: 

- mətndə bədii detalların 
müəyyənləşdirilməsi, 

- dilin təsvir-ifadə vasitələrinin təhlili, 

- müqayisə (mətndaxili və mətnlərarası), 

- ümumiləşdirmə, 

- sözlə rəsmçəkmə, 

- oxucu mövqeyinin formalaşdırılması, 

- assosiasiyaların seçilməsi və açar sözlərin 
müəyyənləşdirilməsi. 

İkinci istiqamət üçün, əsasən, aşağıdakı 
priyomların tətbiqi səciyyəvidir: 

- əsərə illüstrasiyaların çəkilməsi, 

- incəsənətin digər növlərinə (rəsm, musiqi, 
kino və s.) müraciət olunması, 

- yaradıcı xarakterli yazı işlərinin (şəxsi 
ədəbi əsərlərin) icra edilməsi 
(yaradılması). 

Üzərində dayanılan priyomların mahiyyə- 
tindən görünür ki, şagirdlərin yozum fəaliy- 
yətində mətnin subyektiv, şəxsi oxusu ilə əsərin 
məktəb təhlili qovuşur. Məhz buna görə də 
həmin priyomların uğurla tətbiqi bir sıra şərtlərin 
nəzərə alınmasını tələb edir. Onlar pedaqofi 
ədəbiyyatda aşağıdakı məzmunda əks olunub: 
- bədii əsərin ilkin qavranılmasının nəzərə 

alınması, 

- əsərin növ-lanr xüsusiyyətləri ilə işin 
təşkili, 

- ədəbi-nəzəri anlayışlarla bağlı işin 
aparılması, 

- mətnin kompozisiya və dil 
xüsusiyyətlərinin təhlili, 

- yazıçının fərdi üslubu və əsərləri ilə bağlı 
tənqidi məqalələrlə tanışlıq. 

Göründüyü kimi, bədii əsərin təhlil və yozu- 
munun təşkili, eləcə də şagirdlərdə yozum 
bacarığının formalaşdırılması heç də asan ol- 
mayıb, zaman və məqsədyönlü işin aparılmasını 
tələb edir. Bu istiqamətdə işin səmərəli təşkili 
bədii əsərin öyrənilməsinin hər bir mərhələsində 
müəllim və şagirdlərin fəaliyyətindəki özəl- 
liklərin aydın təsəvvür edilməsindən xeyli 

dərəcədə asılıdır. Araşdırma bədii əsərin öy- 

rənilməsinin müxtəlif mərhələlərində bu 

fəaliyyətin məzmunu və istiqamətləri üzrə 
metodik yanaşmanın hazırlanmasına imkan 
verib. İlk növbədə fəaliyyətin hansı ardıcıllıqla 
həyata keçirilməsinə üstünlük verildiyinə nəzər 
salaq: 

1. Bədii əsərin oxusuna hazırlıq və oxu 
mərhələsində reallaşdırılan işlər: 

- mətnin adı, ona çəkilmiş şəkil, yaxud 
illüstrasiyalar əsasında şagird 
təəssüratının və rəyinin aşkara çıxarılması, 

- epiqraf üzrə yozum, 

- tanış olmayan sözlər, bədii təsvir və ifadə 
vasitələrinin müəyyənləşdirilməsi, onların 
yaratdığı assosiasiyalar, 

- oxu prosesində hadisələrin sonrakı inkişafı 
barədə yozumların (ehtimalların) 
səsləndirilməsi və əsaslandırılması, 

- qəhrəmanların davranış, əməl və 
qərarlarında mühüm faktların, detalların 
rolunun aydınlaşdırılması üzrə yozum, 

- qəhrəmanların əməl və hərəkətləri üçün 
əsas olan motivlərin yozumu və s. 

2. Bədii əsərin məzmununun öyrənilməsində 
həyata keçirilən işlər: 

- hadisələrdəki mühüm fikirlərin 
müəyyənləşdirilməsi üzrə yozum, 

- qəhrəmanların taleyində hadisələrin rolu 
ilə bağlı yozum, 

- ayrı-ayrı epizodlarda qəhrəmanla bağlı 
diqqəti daha çox çəkən cəhətlə bağlı 
yozum, 

- yazıçı niyyətinin başa düşülməsində 
hadisələrin rolu ilə bağlı yozum, 

- qəhrəmanların fərqli situasiyalarda qəbul 
etdikləri qərarların əhəmiyyətlilik 
baxımından yozumu, 

- qəhrəmanın taleyi, davranış və əməllərinin 
daha çox hansı hisslərin yaratması ilə bağlı 
yozum, 

- hadisələrin əsərdəki təsvirinin 
məqsədyönlülük baxımından yozumu, 

- ədəbi qəhrəmanı daha yaxşı tanıtmaları 
baxımından mühüm epizodların yozumu, 

- məzmuna uyğun adlandırmaqla 
hadisələrin yozumu, 

- ədəbi növ və lanrların fərqləndirilməsi, 
ayrı-ayrı nümunələrdə təzahür 
xüsusiyyətlərinin yozumu, 

- məzmunun fərqli formalarda (yığcam, 
geniş, yaradıcı) danışılması özəlliklərinin 
yozumu və s. 

3, Bədiiəsərin təhlilində gerçəkləşdirilən işlər: 
- Əsərin mövzusu və onun əhəmiyyətliliyi 

üzrə yozum, 

- əsərdə qaldırılmış problemlərdən hansının 
daha mühüm olması üzrə yozum, 

- problemin müəllif həllinə münasibət, 

- problemin əsərdəkindən fərqli həlli üzrə 
yozumu, 

- obrazların təhlili, 

- əsərin bədii təhlili (dil, üslub və s.). 

- ədəbi qəhrəmanın xarakterinin 
formalaşmasına təsir edən amillərin 
yozumu, 

- qəhrəmanların bu və ya digər situasiyada 
davranışlarının səbəbləri üzrə yozum, 

- ədəbi qəhrəmanın taleyinin əsərdəkindən 
fərqli yozumu, 

- əsərdəki konfliktin (kofliktlərin) müəllif 
həlli, 

- konfliktin (konfliktlərin) əsərdəkindən 
fərqli həlli üzrə yozum, 

- əsərin (ondan parçanın) ifadəli oxusu üçün 
mətnaltı mənasının yozumu, 

- mətnin səhnələşdirilməsi üzrə yozum, 

- bədii əsəri ekran və səhnə həyatı ilə 
müqayisə, 

- əsərə şəkil və illüstrasiyaların çəkilməsi, 

- bədii əsərə çəkilmiş şəkil və 
illüstrasiyaların dəyərləndirilməsi və s. 

Bu qeyd olunanlar məktəbdə bədii əsərin 
öyrənilməsi və yozumu istiqamətində gerçək- 
ləşdirilməli olan işləri bütünlüklə əhatə etmir. 
Lakin bir əsərin tədrisində bu göstərilənlərin 
bütünlüklə tətbiq edildiyini, yaxud tətbiq etməyin 
mümkün olduğunu düşünmək yanlışdır. Sinfin 
səviyyəsi, bədii əsərin ideya-məzmunu, müəl- 
limin məqsədi, şagirdlərin istəyi bu işlərdən 
seçim edilərkən nəzərə alınmalı olan mühüm 
şərtlərdir. 

Tədqiqatın gedişində əhatə olunmuş əsər- 
lərdən birinin (İ.Hüseynovun 9-cu sinifdə tədris 
edilən “Zəhər” hekayəsinin) timsalında təhlil 


Ədəbiyyat dərslərində interpretasiya 


və yozumun tətbiqi ilə keçilmiş dərslərin 
səciyyəvi məqamlarına (şagird cavablarını və 
onların geniş təhlilini əks etdirmədən) nəzər 
salaq. Araşdırmaya bu hekayənin cəlb olunması 
təsadüfi deyildir. Ziddiyyətli məqamların, 
qavranılması asan olmayan mətnaltı mənaların, 
fərqli problem və konfliktlərin, mürəkkəb xarak- 
terli obrazların əks olunduğu bu əsər müfəssəl 
təhlil, məntiqli yozum və diqqətli araşdırmanın 
sayəsində dəyərləndirilə bilər. Ümumiyyətlə, 
bu qəbildən olan əsərlərin tədrisində şagirdlərin 
yozum fəaliyyətinin təşkilinə ciddi ehtiyac vardır. 

Dərslikdə (Həsənov, Mustafayeva, Əliyev, 
Verdiyeva, 2020) hekayənin tədrisi ilə bağlı 
təklif olunan tövsiyə və sual-tapşırıqlardan 
istifadə edilsə də, fərqli yanaşmaya üstünlük 
verilib. 

Şagirdlər əsərin müəllifi ilə - İsa Hüseynovla 
ilk dəfə tanış olurlar. Bu görüş necə təşkil 
edilməlidir? Bunu fərqli variantlarda real- 
laşdırmaq olar. Hazırladığımız tövsiyəyə uyğun 
olaraq, müəllim birinci dərsin başlanğıcında 
şagirdlərin diqqətini dərslikdəki epiqrafa 
(müəllifi Elçindir) yönəltdi: “Özünü ədəbiyyat 
üfüqlərində doğan bir günəş adlandıran yazıçı 
İsa Hüseynov böyük mütəfəkkir, görkəmli dil 
və fikir ustası kimi yazdığı əsərləri ilə daim 
ədəbiyyatımızda yaşayacaqdır” Epiqrafı fərdi 
olaraq oxuyan şagirdlər müəllifin təklifi ilə 
nəticələr çıxarırlar: 

- İsa Hüseynov özünü ədəbiyyat üfüqlərində 
doğan günəş adlandırır, 

- yazıçı epiqrafda böyük mütəfəkkir, 
görkəmli dil və fikir ustası kimi 
dəyərləndirilir. 

- yazıçının əsərləri uzunömürlü olacaq, 
müəllifini əbədi yaşadacaqdır. 

Müəllim sinfə müraciət edir: 

- yazıçının özünü “ədəbiyyat üfüqlərində 
doğan günəş” adlandırmasına epiqraf 
müəllifinin - Elçinin münasibəti barədə nə 
deyə bilərsiniz? 

Sual şagirdləri məntiqli yozuma yönləndirir. 
Cavablar fərqlənir, lakin hər biri müəyyən dəlilə 
söykənir. Cavablarda, həmçinin şagirdlərin yeni 
tanış olduqları yazıçı barədə düşüncələri də öz 
əksini tapır, və bu, təbiidir ki, epiqrafdakı 


fikirlərdən qaynaqlanır. Şagirdlər qənaətlərini 
ümumiləşdirirlər: Elçin İsa Hüseynovun fikrini 
təsdiq etmiş olur, o, “böyük mütəfəkkir, görkəmli 
dil və fikir ustası kimi yazdığı əsərləri ilə daim 
ədəbiyyatımızda yaşayacaqdır” Bu, sənətkarın 
“ədəbiyyat üfüqlərində doğan bir günəş” tim- 
salında olması deməkdir. 

Bu məzmunda aparılan iş yazıçının şəxsiy- 
yətinə və yaradıcılığına marağı birə-beş artırır, 
tərbiyəvi baxımdan faydalıdır. 

Hekayənin birinci hissəsi ilə sinifdə tanışlıq 
proqnozlaşdırılmış oxunun tətbiqi ilə həyata 
keçirildi. Sinifdə oxunacaq hissə üç bitkin parçaya 
bölündü və oxu ərəfəsində şagirdlərə aşağıdakı 
suallarla müraciət edildi: 

- Əsərin adı sizə nə deyir? 

- Əsərə çəkilmiş şəkil sizdə hansı təəssürat 
yaratdı? 

- Sizcə, bu hekayədə nə barədə danışılır? 

- Əsər, sizcə, hansı mövzuda yazılıb? 

Suallar, göründüyü kimi, şagirdlərin yozum 
fəaliyyəti üçün əlverişli imkan yaradır. Cavabların 
hazırlanması, dinlənilməsi və müzakirəsi üçün 
bir neçə dəqiqə vaxt ayrıldı. Cavablar məzmun 
və səviyyəcə fərqli olur. Səsləndirilmiş fikirlər 
ümumiləşdirmə aparmağa imkan verir: əsər 
məişət mövzusunda yazılıb, süfetin əsasını kiminsə 
atının zəhərlənərək ölməsi hadisəsi təşkil edir. 
Növbəti mərhələdə birinci parçanın (“Meşədə 
qəribə bir sükut vardı” cümləsindən “Göy ürgənin 
yerişi meşəbəyinin xoşuna gəlmədi” cümlə- 
sinədək) fərdi səssiz oxusu həyata keçirildi. 
Şagirdlərin mövqeyində dəyişiklik baş verir: 
mövzunu adi məişət hadisələri ilə bağlamaq 
meyili, əsasən, aradan qalxır, eləcə də atın 
zəhərlənməsinin süfet üçün yeganə mühüm 
hadisə olmaması fikirləri səsləndirilir. Mək- 
təblilər dəqiq ifadə edə bilməsələr də, əsərdə 
nə isə daha mühüm problemin qaldırıldığına 
işarələr edirlər. Onlar ehtimallarını yazmaq 
üçün proqnozlaşdırılmış oxuya məxsus cədvəli 
dəftərlərində çəkirlər. Oxunmuş birinci parçanı 
bir daha nəzərdən keçirən şagirdlər 1-ci və 2- 
ci sütundakı sualların cavablarını qeyd edirlər. 
Səciyyəvi cədvəllərdən birinin məzmunundakı 
dəyişikliyi ardıcıl nəzərdən keçirək. Cədvəlin 
birinci şəkli aşağıdakı məzmunda olur: 

Sizcə, nə baş verəcək? 
Hadisələr necə davam edəcək? 


1, Peşəsini sevən, qoruduğu meşəni 
canından artıq sevən meşəbəyinin 
qəmi-kədəri daha da artacaq. 0, meşə 
ilə vidalaşacaq. 


Nə üçün belə düşünürsünüz? 
Nəyə əsaslanırsınız? 


2 


1. 0, açıqca deyir: “Deməli, bu gecə 
yatırıq, qalxırıq, bu da eləyir iki gün, 
Üç deyən gün lent kəsilir, şlüz açılır, 
su gəlir, meşəmiz qalır suyun altında... 


Nə baş verdi? 
Hadisələr necə davam etdi? 


3 

1, Peşəsini sevən, qoruduğu meşəni 
canından artıq sevən meşəbəyinin 
qəmi-kədəri daha da artacaq. 0, meşə 
ilə vidalaşacaq. 


Nə üçün belə düşünürsünüz? 
Nəyə əsaslanırsınız? 


2 


1. 0, açıqca deyir: “Deməli, bu gecə 
yatırıq, qalxırıq, bu da eləyir iki gün, 
Üç deyən gün lent kəsilir, şlüz açılır, 
su gəlir, meşəmiz qalır suyun altında... 


Nə baş verdi? 
Hadisələr necə davam etdi? 


3 


1, Meşənin su altında qalması hələlik 
baş vermir. Amma meşənin məhv 
olacağı, geniş ərazini tutan yaşıllığın 
suyun altında qalacağı fikri dəqiqələr 


ötdükcə qoca meşəbəyini daha çox 
sarsıdır. Üstəlik atın özünü qəribə 
aparması da onu narahat edir... 


Hekayənin ikinci parçasının (“Göy ürgənin 
yerişi meşəbəyinin xoşuna gəlmədi” cümləsindən 
“Meşədə qəribə bir sükut vardı” cümləsinədək) 
fərdi səssiz oxusu üçün vaxt elan edilir. Parçanı 
oxuyan şagirdlərə ehtimallarının hekayədəki 
təsvirlə uzlaşıb-uzlaşmaması aydın olur. Şa- 
girdlərin əksəriyyəti mövzu ilə bağlı fikirlərinə 
yenidən qayıdır, meşəbəyinin düşündüklərinə 
əsaslanaraq hekayədə daha çox təbiətə qayğıdan 
danışıldığını israr edirlər. Lakin tərəddüd edənlər 
də az olmur. Hadisələrin necə davam etdiyi 
üçüncü sütunda qeyd edilir (Cədvəl 2). 

Şagirdlər müəllimin təklifi ilə ikinci parçanın 
məzmununa əsaslanmaqla növbəti - üçüncü 
parçada hadisələrin necə davam edəcəyi ilə 
bağlı ehtimallarını cədvəldə qeyd edirlər 
(Cədvəl 3). 

Üçüncü parçanın (“Meşədə qəribə sükut 
vardı” cümləsindən “Meşəbəyi iki kilometrlik 
yolu birnəfəsə qət edib alaçıqlara yetişəndə 

hər alaçığın kölgəsindən bir iri, qıllı köpək 
peyda oldu” cümləsinədək) oxusu da fərdi səssiz 
qaydada həyata keçirilir. Şagirdlər ehtimalların 
necə reallaşdığını aydınlaşıraraq, üçüncü sütunda 
qeydlər aparırlar (Cədvəl 4): 

Metodik ədəbiyyatda (Hüseynoğlu, 2009) 
əhəmiyyəti təsdiq edilmiş proqnozlaşdırılmış 
oxunun zəif cəhətləri də var. Məsələ bundadır 
ki, bədii mətnin ilk oxusunda şagirdləri daha 
çox əhvalat və hadisələr, obrazların davranış 
və əməllərində özünü qabarıq göstərən cəhətlər 
cəlb edir. Bu, zahirən kiçik, lakin, əslində, böyük 
mətləblərdən xəbər verən ştrixlərin, eləcə də 
mətnaltı mənaların əksəriyyətinin çox vaxt 
diqqətdən kənarda qalmasına səbəb olur. Məhz 
buna görə də bu oxu başa çatdıqdan sonra 
mətnə müəllimin sualları əsasında bir daha 
nəzər salmaq faydalıdır. Bu, həm də ona görə 
faydalıdır ki, müəllifin “görmədiyi” yaxud 
üzərində dayanmağa ehtiyac duymadığı 


Ədəbiyyat dərslərində interpretasiya 


Sizcə, nə baş verəcək? 
Hadisələr necə davam edəcək? 


1, Peşəsini sevən, qoruduğu meşəni 
canından artıq sevən meşəbəyinin 
qəmi-kədəri daha da artacaq. 0, meşə 
ilə vidalaşacaq. 


2. Meşənin məhv edilməsi fikri qoca 
meşəbəyini lap əsəbiləşdirəcək. Bu 
qərarı verənlər haqqında ağır sözlər 
işlədəcək. Meşənin gözəlliyinə heyran- 
heyran baxıb göz yaşlarını saxlaya 
bilməyəcək.. Ürgənin vəziyyəti isə lap 
ağırlaşacaq... 


Nə üçün belə düşünürsünüz? 
Nəyə əsaslanırsınız? 


2 


1. 0, açıqca deyir: “Deməli, bu gecə 
yatırıq, qalxırıq, bu da eləyir iki gün, 
Üç deyən gün lent kəsilir, şlüz açılır, 
su gəlir, meşəmiz qalır suyun altında... 


2. Təzə meşələrin salınacağı barədə 
dedikləri, yeni tədbirin daha faydalı 
olmasına özünü inandırmaq istəməsi, 
amma söylədiklərinə, əslində, inan- 
maması, rabitəsiz danışıqları son dərəcə 
əsəbiləşəcəyini bildirir. Ürgənin tez- 
tez büdrəməsi, yavaş-yavaş addım- 
laması, “meşəbəyi əlini tərpətməmiş 
yerindən oynayan” atın belə aciz 
vəziyyətə düşməsi onun halının 
pisləşəcəyindən xəbər verir. 


Nə baş verdi? 
Hadisələr necə davam etdi? 

1, Meşənin su altında qalması hələlik 
baş vermir. Amma meşənin məhv 
olacağı, geniş ərazini tutan yaşıllığın 
suyun altında qalacağı fikri dəqiqələr 
ötdükcə qoca meşəbəyini daha çox 
sarsıdır. Üstəlik atın özünü qəribə 
aparması da onu narahat edir.. 


Sizcə, nə baş verəcək? 
Hadisələr necə davam edəcək? 


Nə üçün belə düşünürsünüz? 
Nəyə əsaslanırsınız? 


Nə baş verdi? 
Hadisələr necə davam etdi? 


2 

1, Peşəsini sevən, qoruduğu meşəni 
canından artıq sevən meşəbəyinin 
qəmi-kədəri daha da artacaq. 0, meşə 
ilə vidalaşacaq. 


1, 0, açıqca deyir: “Deməli, bu gecə 
yatırıq, qalxırıq, bu da eləyir iki gün, 
Üç deyən gün lent kəsilir, şlüz açılır, 
su gəlir, meşəmiz qalır suyun altında... 


1, Meşənin su altında qalması hələlik 
baş vermir, amma sevimli atının özünü 
qəribə aparması meşəbəyinin dərdinin 
üstünə dərd gətirir. 


2. Meşənin məhv edilməsi fikri qoca 
meşəbəyini lap əsəbiləşdirəcək. Bu 
qərarı verənlər haqqında ağır sözlər 
işlədəcək. Meşənin gözəlliyinə heyran- 
heyran baxıb göz yaşlarını saxlaya 
bilməyəcək.. Ürgənin vəziyyəti isə lap 
ağırlaşacaq... 


2. Təzə meşələrin salınacağı barədə 
dedikləri, yeni tədbirin daha faydalı 
olmasına özünü inandırmaq istəməsi, 
amma söylədiklərinə, əslində, inan- 
maması, rabitəsiz danışıqları son dərəcə 
əsəbiləşəcəyini bildirir.. Ürgənin tez- 
tez büdrəməsi, yavaş-yavaş addım- 
laması, “meşəbəyi əlini tərpətməmiş 
yerindən oynayan” atın belə aciz 
vəziyyətə düşməsi onun halının 
pisləşəcəyindən xəbər verir. 


2. Göy ürgə ölməsə də vəziyyəti daha 
da ağırlaşır. Meşəbəyi anlayır ki, at 
asılqan otundan zəhərlənmişdir. Çıxış 
yolu düşünən dünyagörmüş meşəbəyi 
"bu saat” sözləri ilə sanki ata ürək- 
dirək verir, meşənin dərinliklərinə baxır, 
qaçmağa üz tutur.. Gümanı sovxoz 
yerində mal-qara saxlayan Daşdəmirə 
gəlir... 

mətləbləri oxucunun yozmasına imkan yaranır. 

Deyilənləri nəzərə alan müəllim şagirdlərə 

aşağıdakı sualların üzərində düşünməyi təklif 

etdi: 

- Meşəbəyinin həmin gün meşəyə 
çıxmasının əsl səbəbi nə idi, o, meşəyə 
getməyə bilərdimi? 

- Meşənin məhv edilməsi planı qocanı 
sarsıdıb, bunun səbəbini necə izah etmək 
olar? 

- Meşəbəyinin davranışında baş verən 
dəyişikliklərin səbəbini necə izah 
edərsiniz? 

- Meşəbəyinin xarici görünüşünü necə 
təsəvvür edirsiniz? 

- Hekayəni oxuyarkən təsəvvürünüzdə 
peyzai canlandımı? Bu, baş verdisə, onu 
şifahi olaraq necə təsvir edərsiniz? 

Yozum fəaliyyəti üçün nəzərdə tutulan bu 
suallar şagirdlərin bədii mətnin incəliklərini 
dərk etmələrinə, həmçinin məntiqi düşüncə- 
lərinin və estetik duyumlarının inkişafına əhə- 
miyyətli təsir edir. Məsələn, meşəbəyinin portre- 
tinin sözlə təsvir edilməsi tələbi (yazıçı bu 
obrazın xarici görünüşü ilə bağlı “altmış yaşlı, 
pəhləvan cüssəli adam” sözləri ilə kifayətlənib) 
şagirdlərdə güclü yozum fantaziyasının və 
müəyyən estetik səviyyənin olması ilə şərtlənir. 
Portretin “çəkilməsi” üçün şagirdlərdə obrazın 
davranışı, hərəkəti, nitqi barədə mükəmməl 
təsəvvürün olması da vacibdir. Bütün ştrixləri 
diqqət mərkəzində saxlayan şagird təxəyyülünün 
gücü özünün “yeni obrazının” portretini yaradır. 

Dərsin sonunda İlk iki sualın əsasında yığcam 
müsahibə aparıldı. Digər suallara cavab hazır- 
lamaq və hekayənin ikinci - sonuncu hissəsinin 
oxusu ev tapşırığı kimi təklif edildi. 

Növbəti - ikinci dərsdə suallara evdə hazır- 
lanmış cavabların səviyyəsi müsahibə yolu ilə 
aşkara çıxarıldı. Şagirdlərin yozumlarında 
maraqlı məqamlar çoxdur: qocanın meşəyə 
ürəkdən bağlı olması, onun məhv edilməsi 
qərarı ilə heç cürə barışa bilməməsi, müxtəlif 
situasiyalarda fərqli davranış və hərəkətlərinin 
motivləri, portreti, yazıçının çox xəsisliklə 
işlətdiyi söz və şəxsi təxəyyülləri əsasında peyza) 
haqqında dedikləri bunu sübut edir... 

Hekayənin evdə oxunan hissəsi üzrə ikinci 
dərsdə aparılan işdə iki məqsəd izlənilib: 
məzmunun qavranılmasının dərinləşdirilməsi, 
yozum fəaliyyətinin genişləndirilməsi. Dərs 
boyu tətbiq olunan sual və tapşırıqlarda hər 
iki məqsədin tələbləri diqqət mərkəzində sax- 
lanılıb. Onlar, əsasən, aşağıdakılardır: 

- Oxuduğunuz hissə sizdə hansı təəssürat 
yaratdı? 

- Mirqasımı alaçıqların qarşısında qarşılayan 
gənc sizdə hansı təəssürat oyatdı? 

- Onunla qarşılaşarkən meşəbəyinin 
keçirdiyi hisslər və düşüncələr qoca 
haqqında təsəvvürünüzə nə əlavə etdi? 

- Sizcə, bu gənc oğlan obrazını yaratmaqda 
yazıçının məqsədi nədir, bu obraz 
olmasaydı, oxucu üçün açılmayan mətləb 
nə olardı? 

- Daşdəmirin ilk sözləri onun haqqında 
sizdə hansı təsəvvür yaratdı? 

- Daşdəmirin meşəbəyi ilə eyhamlı, tikanlı 
danışmasının əsl səbəbi, sizcə, nədir? 

- Daşdəmirin davranışı və son hərəkəti - süd 
vedrəsini qəsdən aşırması onun haqqında 
təsəvvürünüzə nə əlavə etdi? 

- Daşdəmirin zahiri görünüşünü necə 
təsəvvür etdiyinizi şifahi təsvir edin. 
Cavabların hazırlanması üçün vaxt elan edildi. 

Sualların üzərində fərdi işləyən şagirdlərə cütlük 

şəklində fikir mübadiləsi aparmaq imkanı 

yaradıldı. Xeyli vaxt aparsa da, hər sualın 
üzərində ayrıca dayanılmaqla müzakirə aparıldı. 

Müzakirədə bir-birini təkrar etməyən fikirlərin 

dinlənilməsinə diqqət yetirilir, onlara münasibət 

bildirilir, nəticə çıxarılırdı. Fərdi yozumlar fərqli 
və maraqlı fikirlərin səslənməsinə səbəb olurdu. 

Müzakirənin nəticəsindən aydınlaşdı ki, 
şagirdlər obrazların mənəvi aləmi, zahiri görü- 
nüşləri, eləcə də həyata baxışları arasındakı 
fərqlə bağlı şəxsi məntiqli yozumlarını bildir- 
məkdə ciddi çətinlik çəkmirlər. Şagirdlərin 
fikrincə, meşənin məhv edilməsi meşəbəyinin 
fərqli insanlarla ünsiyyətinə, yeni yaranacaq 
xatirələrinə də son qoyacaq. Bu onun üçün 
əlavə dərd olur. Məktəblilər Daşdəmirə rəğbət 
bəsləmədiklərini etiraf edir, danışıq və 
davranışlarını bəyənmədiklərini nümunələrlə 


Ədəbiyyat dərslərində interpretasiya 


əsaslandırmağa çalışırlar. Bu həmin obrazın 

şagirdlər tərəfindən yaradılan portretinin 

təsvirində də özünü göstərir. 

Artıq şagirdlərdə yazıçı mövqeyi ilə bağlı da 
müəyyən fikir formalaşmış olur. Lakin əsərdə 
qaldırılmış başlıca problemi, konfliktləri, 
yazıçının gizli niyyətlərini kifayət qədər açmaq 
bu mərhələdə onlara müyəssər olmur. 

Hekayədən seçilmiş müəyyən parçanın 
məzmununu yaradıcı nəql etməyə hazırlaşmaq 
ev tapşırığı kimi təklif edildi. Bu nəqletmə 
forması mətnə bağlı şəxsi yozum və münasibətin 
ifadə edilməsini tələb edir. Üçüncü dərsdə - 
cavabların dinlənilməsində məsələnin məhz bu 
cəhəti diqqət mərkəzində saxlanıldı. 

Əsərin məzmununun öyrənilməsi üzrə iş 
həmin dərsdə dərinləşdirilmə istiqamətində 
davam etdirildi. Şagirdlərə təklif olunan aşağıdakı 
sual-tapşırıqlar fərdi mövqeyin, şəxsi yozumun 
bildirilməsini ön plana çəkir: 

- Atının zəhərləndiyini anladığı epizodda 
meşəbəyinin hiss, düşüncə və 
hərəkətlərində diqqətinizi daha çox çəkən 
nə oldu? 

- Meşəbəyi ilə Daşdəmirin görüş 
səhnəsində, onların dialoqunda ən mühüm 
fikirlər, sizcə, hansılardır? 

- Süd üçün Daşdəmirə ikinci dəfə ağız 
açmayan meşəbəyinin qərarını necə 
dəyərləndirirsiniz? 

- Yazıçının meşəbəyi ilə Daşdəmiri 
qarşılaşdırmaqda məqsədi, sizcə, nədir? Bu 
epizod əsərin adı və ondakı başlıca fikir 
barədə sizdə hansı düşüncə yaratdı? 

- Hansı epizodda meşəbəyini daha yaxşı 
tanıya bildiniz? 

Kiçik qruplarda birləşən şagirdlər fərdi 
şəkildə hazırladıqları cavablarla bağlı fikir 
mübadiləsi apardılar. Cavablar müsahibə- 
müzakirə əsasında dinlənildi. 

Əsərin tədrisinə ayrılmış dördüncü dərsdə 
yozumla təhlilin qovuşuq tətbiqi diqqət 
mərkəzində saxlanıldı. Şagirdlərin üzərində 
daha çoxişlədikləri sual və tapşırıqlar (hekayənin 
bədii xüsusiyyətlərinin mənimsənilməsi və 
dəyərləndirilməsi üzrə tapşırıqlar burada əks 
olunmayıb) aşağıdakılardır: 


- Meşəbəyi Mirqasım və Daşdəmir 
obrazlarını müqayisəli səciyyələndirin. 

- Meşəbəyinin sonrakı taleyini necə təsəvvür 
edirsiniz? 

- Sizcə, hekayədə hansı problem, yaxud 
problemlər qaldırılıb? 

- Bunlardan hansı daha mühümdür? 

- Mühüm hesab etdiyiniz problemin 
əsərdəkindən fərqli həll yolunu nədə 
görürsünüz? 

- Əsərdəki konfliktləri müəyyənləşdirin. 
Bunlardan hansı daha mühümdür? 

- Mühüm hesab etdiyiniz konfliktin müəllif 
həllini necə izah edərsiniz? 

- Konfliktin necə həll olunmasını 
məqsədəuyğun sayırsınız? 

- Hekayə ilə bağlı dərslikdə verilmiş şəkli 
necə dəyərləndirirsiniz? Rəssam əsərdəki 
təsvirləri necə qavrayıb? 

- Əsərin mövzusu ilə bağlı gəldiyiniz qənaəti 
necə əsaslandırarsınız? 

- Əsərdəki başlıca fikir - ideya, sizcə, nədir? 
Əvvəlki dərslərdə həyata keçirilmiş işlər 

tapşırığın səmərəli icrasına imkan yaradır. 

Tapşırıqları fərdi yerinə yetirən şagirdlərin 

cütlük şəklində və kiçik qruplarda fikir 

mübadiləsi aparmalarına, əməkdaşlıq etmələrinə 
vaxt ayrılır. Nəticələrin geniş müzakirəsi 
müsahibənin tətbiqi ilə reallaşdırılır. Aydınlaşır 
ki, şagirdlər əsərin mövzusu, ideyası, onda 
qaldırılmış problemər, konfliktlərin əks qütbləri, 
obrazlar, yazıçı mövqeyi və s. barədə 
əsaslandırılmış mövqe nümayiş etdirə bilirlər. 

Tədqiqata cəlb olunmuş digər bədii əsərlər 

üzrə aparılmış işlər bu nəticənin etibarlılığını 

təsdiq edir. 


NƏTİCƏ 


Şagirdlərdə mütaliə bacarıqlarının inkişaf 
etdirilməsi ədəbiyyat təliminin mühüm vəzi- 
fələrindən sayılır. Bunun həyata keçirilməsi isə 
şagirdlərə psixolofi dəstək verməklə onlarda 
fəallığın və müstəqilliyin inkişaf etdirilməsini 
ön plana çəkir. Bu da öz növbəsində məktəb- 
lilərin yozum fəaliyyətinə geniş yer verilməsini 
zəruri edir. Pedaqoyi ədəbiyyatımızda bu 

problemlə bağlı tədqiqatın aparılmaması təəssüf 
doğurur. Lakin hazırda istifadə olunan ədəbiyyat 
dərsliklərində şagird yozumu ilə bağlı sual və 
tapşırıqların əks etdirildiyini və məktəb təc- 
rübəsində müəyyən səviyyədə reallaşdırıldığını 
müşahidə etmək mümkündür. Bu istiqamətdə 
işin səmərəli və sistemli olması, təbiidir ki, 
xüsusi araşdırmaların aparılmasından və mək- 
təbə metodik köməyin göstərilməsindən asılıdır. 

Bədii əsərin öyrənilməsinin bütün mərhə- 
lələrində şagirdlərin yozum fəaliyyətinin təşkili 
mümkün və faydalıdır. Bu, əsərin ideya- 
məzmununun başa düşülməsinə və müstəqil 

yanaşmanın formalaşmasına əhəmiyyətli təsir 
edir. Yozum fəaliyyəti şagirdin yaradıcı və in- 
tellektual potensialının üzə çıxmasına, inkişafı 
üçün səmərəli şəraitin yaranmasına səbəb olur. 
Bütün bunlar yozumun mahiyyəti, növləri, 
priyomları, yozum fəaliyyətinin təşkili ilə bağlı 
müəllimin nəzəri məlumata və praktik bacarığa 
malik olmasını bir vəzifə kimi qarşıya qoyur. 

Şagirdlərin yozum fəaliyyətinin təşkili yalnız 
bədii əsərlərin öyrənilməsi ilə məşdudlaşmamalı, 
fənnin digər təlim materiallarının tədrisində 
də reallaşdırılmalıdır. Məsələnin bu tərəfi ayrıca 
tədqiqatın aparılmasını zəruri edir. 


